

မန္တလေးမြို့တော်စည်ပင်သာယာရေးကော်မတီ  
ပန်းဥယျာဉ်နှင့် အားကစားကွင်းများဆိုင်ရာ  
နည်းဥပဒေ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	အခန်း(၁) အမည်နှင့် အဓိပ္ပာယ်ဖော်ပြချက်	၁	၃
၂	အခန်း(၂) ပန်းဥယျာဉ်၊ ပန်းခြံ	၃	၄
၃	အခန်း(၃) အားကစားကွင်း	၄	၅
၄	အခန်း(၄) လိုင်စင်လျှောက်ထားခြင်းနှင့်ထုတ်ပေးခြင်း	၅	၇
၅	အခန်း(၅) ခွင့်ပြုချက်	၇	၈
၆	အခန်း(၆) ဆိုင်ခန်း၊ တိုက်ခန်း၊ မြေနေရာ၊ အဆောက်အအုံများကို ကြီးကြပ်ခြင်း	၈	၉
၇	အခန်း(၇) စီမံခန့်ခွဲရေးနည်းလမ်းအရ အရေးယူခြင်း	၉	၁၁
၈	အခန်း(၈) တားမြစ်ချက်များနှင့် အရေးယူခြင်း	၁၁	၁၂
၉	အခန်း(၉) အထွေထွေ	၁၃	-

**မန္တလေးတိုင်းဒေသကြီးအစိုးရအဖွဲ့**

**မြို့တော်စည်ပင်သာယာရေးကော်မတီ ပန်းဥယျာဉ်နှင့်အားကစားကွင်းများဆိုင်ရာ နည်းဥပဒေများ**

**အမိန့်ကြော်ငြာစာအမှတ် ၁၄/၂၀၁၅**

၁၃၇၇ ခုနှစ်၊ ကဆုန်လပြည့်ကျော် ၁၂ ရက်

(၂၀၁၅ ခုနှစ်၊ မေလ ၁၄ ရက်)

မန္တလေးတိုင်းဒေသကြီးအစိုးရအဖွဲ့သည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေး ဥပဒေပုဒ်မ ၁၃၅၊ ပုဒ်မခွဲ(က)အရ အပ်နှင်းထားသော လုပ်ပိုင်ခွင့်ကို ကျင့်သုံး၍ အောက်ပါ နည်းဥပဒေများကို ထုတ်ပြန်လိုက်သည်။

**အခန်း(၁)**

**အမည်နှင့်အဓိပ္ပာယ်ဖော်ပြချက်**

၁။ ဤနည်းဥပဒေများကို **မန္တလေးမြို့တော်စည်ပင်သာယာရေးကော်မတီ ပန်းဥယျာဉ်နှင့် အားကစားကွင်းများဆိုင်ရာနည်းဥပဒေများ** ဟု ခေါ်တွင်စေရမည်။

၂။ ဤနည်းဥပဒေများတွင်ပါရှိသော စကားရပ်များသည် မန္တလေးမြို့တော် စည်ပင်သာယာရေး ဥပဒေတွင် ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

- (က) **ပန်းဥယျာဉ်၊ ပန်းခြံ** ဆိုသည်မှာ အများပြည်သူတို့ စိတ်ချမ်းမြေ့စွာ အနားယူ အပန်းဖြေနိုင်ရန် ကော်မတီက သတ်မှတ်ထားသည့် အရိပ်ရအပင်၊ နှစ်ရှည်သီးပင် စားပင်၊ ပန်းမန်၊ နားနေဆောင်နှင့် အားကစားကွင်းများဖြင့် မြို့တော်အင်္ဂါရပ်နှင့် အညီ လှပစွာ စိုက်ပျိုးတည်ထောင်ထားသောနေရာကို ဆိုသည်။
- (ခ) **ရှုခင်းနေရာ** ဆိုသည်မှာ အများပြည်သူအပန်းဖြေရန်အတွက် လည်းကောင်း၊ ရှုစဖွယ်ဖြစ်စေရန်အတွက်လည်းကောင်း၊ မြို့တော်လှပစေရန်အတွက်လည်းကောင်း၊ ကော်မတီက ပြုပြင်တည်ဆောက်ထားသောနေရာကို ဆိုသည်။
- (ဂ) **ပျိုးခြံ** ဆိုသည်မှာ အရိပ်ရပင်၊ သစ်ပင်၊ ပန်းအလှပင်နှင့် မြက်ပင်များ ပြုစု ပျိုးထောင်ထားသောနေရာကို ဆိုသည်။

- (ဃ) ကွက်လပ်မြေနေရာ ဆိုသည်မှာ လမ်းဘေး၊ လမ်းဆုံ၊ လမ်းထောင့်၊ ရေကန်ပေါင် စသည်တို့အနီးရှိ ကွက်လပ်မြေနေရာများ အပါအဝင် ကော်မတီက သတ်မှတ် ပေးထားသော မြေနေရာများကို ဆိုသည်။
- (င) အားကစားကွင်း ဆိုသည်မှာ ကော်မတီက ပြည်သူ့အများ လွတ်လပ်ပျော်ရွှင်စွာ ကစားနိုင်ရန် အားကစားနည်းတစ်မျိုးမျိုး အတွက် လိုအပ်သောပစ္စည်းများ တပ်ဆင်၊ တည်ဆောက်ထားသောနေရာများကို ဆိုသည်။
- (စ) ရေကူးကန် ဆိုသည်မှာ အခမဲ့ဖြစ်စေ၊ အခကြေးငွေသတ်မှတ်၍ဖြစ်စေ အများပြည်သူ ရေကူးရန်အတွက် ဌာန၊ အဖွဲ့အစည်း တစ်ရပ်ရပ် သို့မဟုတ် ပုဂ္ဂိုလ်တစ်ဦးဦးက တည်ဆောက်ထားသောနေရာကိုဆိုသည်။ ယင်းစကားရပ်တွင် ကိုယ်ပိုင်ပရဝုဏ်၌ မိသားစုအသုံးပြုရန်အတွက် တည်ဆောက်ထားသည့် ရေကူးကန်များနှင့် သက်ဆိုင် ခြင်းမရှိစေရ။
- (ဆ) ဆိုင်ငှား၊ တိုက်ခန်းငှား၊ မြေငှား၊ အဆောက်အအုံငှား ဆိုသည်မှာ ကော်မတီပိုင် နေရာအား ကော်မတီ၏ သဘောတူညီချက်ဖြင့် ဌာနမှ အငှားချထားခြင်းခံရသူကို ဆိုသည်။
- (ဇ) ဆိုင်ခန်း၊ တိုက်ခန်း၊ အဆောက်အအုံ ဆိုသည်မှာ ကော်မတီပိုင်နေရာပေါ်တွင် လူနေထိုင်ရန်နှင့် ဈေးဆိုင်ခန်းများအဖြစ် အသုံးပြုရန် ဆောက်လုပ်ထားသော အဆောက်အအုံကို ဆိုသည်။
- (ဈ) သစ်ပင် ဆိုသည်မှာ မြို့တော်နယ်နိမိတ်အတွင်းရှိ စည်ပင်မြေ၊ လမ်းမြေ၊ ပုဂ္ဂလိကအိမ်ဝင်းအတွင်း၊ လမ်းလယ်ကျွန်း စသည်ဖြင့် မည်သည့်နေရာ၌မဆို ပေါက်ရောက်လျက်ရှိသော နှစ်ရှည်သီးပင်၊ စားပင်၊ အရိပ်ရပင်နှင့် ပန်းအလှပင် ကြီးငယ်ကို ဆိုသည်။
- (ည) လိုင်စင် ဆိုသည်မှာ ပျော်ရွှင်ဖွယ်ကစားကွင်း၊ ကျန်းမာရေး လေ့ကျင့်သည့်အခန်း၊ အားကစားရုံ၊ ရေကူးကန်နှင့် အားကစား နည်းပညာသင်တန်းကျောင်းများ ဖွင့်လှစ် ခြင်းလုပ်ငန်း၊ ပျိုးခြံ တည်ထောင်ခြင်းလုပ်ငန်း သို့မဟုတ် ပျိုးပင်အရောင်းဆိုင် ဖွင့်လှစ်ခြင်းလုပ်ငန်း၊ ကော်မတီပိုင် အားကစားကွင်းများ၊ ပန်းခြံများ၊ ပျိုးဥယျာဉ် များ၏ နယ်နိမိတ်အတွင်း ဖွင့်လှစ်ထားသည့် စားသောက်ဆိုင်၊ အားကစားပစ္စည်း အရောင်းဆိုင်၊ သစ်ပင်ပန်းမန်အရောင်းဆိုင်များဖွင့်လှစ်လုပ်ကိုင်နိုင်ရန် ဤနည်းဥပဒေ များအရ ထုတ်ပေးသောလိုင်စင်ကိုဆိုသည်။

- (င) ဂေါက်ကွင်း ဆိုသည်မှာ ကော်မတီပိုင်မြေပေါ်တွင် ဂေါက်သီးရိုက် ကစားနိုင်ရန် အတွက် ဆောင်ရွက်ထားသော အားကစားကွင်း ကို ဆိုသည်။
- (င) အသင်းဝင် ဆိုသည်မှာ ကော်မတီ၏ ခွင့်ပြုချက်ဖြင့် ကော်မတီပိုင် ဂေါက်ကွင်း တစ်ခုခုတွင် သတ်မှတ်လစဉ်ကြေးပေးဆောင်စေ၍ ကော်မတီက ကစားခွင့်ပြုထား သောသူကို ဆိုသည်။
- (ဇ) ကယ်ဒီ ဆိုသည်မှာ ဂေါက်သီးရိုက်သမားများ၏ အိတ်ထမ်းရန်အတွက် စိစစ်ခွင့်ပြု ထားသောသူကို ဆိုသည်။
- (ဈ) ခွင့်ပြုချက် ဆိုသည်မှာ ကော်မတီပိုင် ပန်းဥယျာဉ်၊ ပန်းခြံ၊ ရှုခင်းနေရာ၊ အားကစားကွင်းနှင့် ကွက်လပ်မြေနေရာများတွင် ပြပွဲ ပြိုင်ပွဲ၊ ပျော်ပွဲရွှင်ပွဲ၊ ပွဲလမ်း သဘင်၊ အခမ်းအနားကျင်းပနိုင်ရန် သို့မဟုတ် အဆောက်အအုံ ဆောက် လုပ်ခြင်း၊ အပင်စိုက်ပျိုးခြင်း၊ အားကစားကွင်းပြုလုပ်ခြင်း၊ စီးပွားရေး အလို့ငှာ ပျိုးခြံ၊ ပျိုးပင် အရောင်းဆိုင်များ၊ ပျော်ရွှင်ဖွယ် အားကစားကွင်းများ၊ ကျန်းမာရေး လေ့ကျင့်ခန်း အားကစားကွင်းများ၊ အားကစားရုံများ၊ အားကစားခန်းများ၊ ရေကူးကန်များနှင့် အားကစားနည်းပညာသင်တန်းကျောင်းများ ဆောင်ရွက်နိုင်ရန်နှင့် မြို့တော် နယ်နိမိတ် အတွင်း သစ်ပင်စိုက်ခြင်း၊ သစ်ပင်ခုတ်ခြင်း၊ သစ်ကိုင်းခုတ်ခြင်း၊ ရွှေ့ပြောင်းစိုက်ပျိုး ခြင်းများ ဆောင်ရွက်နိုင်ရန် ဤနည်းဥပဒေများအရ ထုတ်ပေးသော ခွင့်ပြုချက်ကို ဆိုသည်။
- (ဏ) ကျုံး ဆိုသည်မှာ ရှေးမြန်မာမင်းများ ဆောက်လုပ်ထားသော နန်းမြို့ရိုးအား ဝန်းရံ ထားသည့် ရေကန်ကိုဆိုသည်။
- (တ) ဌာန ဆိုသည်မှာ ဤနည်းဥပဒေများပါ ကိစ္စရပ်များကို ဆောင်ရွက်နိုင်ရန် ကော်မတီက သတ်မှတ်ပေးအပ်သည့်ဌာနကို ဆိုသည်။

**အခန်း(၂)**

**ပန်းဥယျာဉ်၊ ပန်းခြံ**

၃။ ကော်မတီသည် မြို့တော်နယ်နိမိတ်အတွင်း အများပြည်သူတို့ စိတ်ချမ်းမြေ့စွာ အနားယူ အပန်းဖြေနိုင်ရန် အောက်ပါတို့ကို ဆောင်ရွက်နိုင်သည်-

- (က) ပန်းဥယျာဉ်၊ ပန်းခြံ၊ ရှုခင်းနေရာနှင့် ကွက်လပ်မြေနေရာများအား သစ်ပင်စိုက်ခြင်း၊ ပန်းဥယျာဉ်နှင့် ပန်းခြံ တည်ဆောက်ခြင်း၊ တိုးချဲ့ခြင်း၊ ပြုပြင်ထိန်းသိမ်းခြင်း၊

(ခ) မလိုအပ်သည့် ပန်းဥယျာဉ်၊ ပန်းခြံနှင့် ရှုခင်းနေရာများအား ဖျက်သိမ်းခြင်း၊ ရွှေ့ပြောင်းခြင်း၊

(ဂ) ကွက်လပ်မြေနေရာများအား လိုအပ်သလို ပြောင်းလဲအသုံးပြု ခြင်း

၄။ ကော်မတီသည် မိမိပိုင်ပန်းဥယျာဉ်၊ ပန်းခြံ၊ ရှုခင်းနေရာ၊ ကွက်လပ် မြေနေရာများနှင့် စပ်လျဉ်း၍ အသုံးပြုခ၊ ဝင်ကြေးနှင့် ထိုနေရာများရှိ အဆောက်အအုံ၊ နားနေဆောင်၊ အပန်းဖြေ ပစ္စည်းနှင့် သစ်ပင်ပန်းမန်များအား ငှားရမ်းအသုံးပြုခများ အပါအဝင် အခြားလိုအပ်သော အခွန် အခများကို စည်းကြပ်ခြင်း၊ ပြင်ဆင်စည်းကြပ်ခြင်း၊ သတ်မှတ်ခြင်း၊ ပြင်ဆင်သတ်မှတ်ခြင်းနှင့် ကင်းလွတ်ခွင့်ပြုခြင်းတို့ပြုနိုင်သည်။

၅။ ကော်မတီသည် မြို့တော်နယ်နိမိတ်အတွင်း -

(က) ကော်မတီပိုင် ပျိုးခြံများ တည်ထောင်နိုင်ခြင်း၊ ပျိုးပင်များ ပျိုးထောင်၍ ရောင်းချ နိုင်သည်။

(ခ) စီးပွားရေးအလို့ငှာ ပျိုးခြံတည်ထောင်လိုသူများ၊ ပျိုးပင် အရောင်းဆိုင် ဖွင့်လိုသူများ အား သတ်မှတ်ချက်များနှင့်အညီ ခွင့်ပြုနိုင်သည်။

၆။ ကော်မတီသည် မြို့တော်စိမ်းလန်းစိုပြည်သာယာရေးလှပရေးအတွက် သစ်သီးဝလံ၊ သစ်ပင် ပန်းမန် စသည့် စိုက်ပျိုးရေးဆိုင်ရာ ပြပွဲပြိုင်ပွဲများ၊ ပညာပေး ဟောပြောပွဲများ ကျင်းပခြင်း၊ သစ်ပင် ပန်းမန်စိုက်ပျိုးရေးဆိုင်ရာ သင်တန်းများ ဖွင့်လှစ်ခြင်းတို့ကို ဆောင်ရွက်နိုင်သည်။

၇။ ကော်မတီသည် မြို့တော်စိမ်းလန်းစိုပြည်သာယာလှပရေးအတွက် သင့်လျော်သည့်နေရာ များတွင် သစ်ပင်စိုက်ခြင်း၊ မြေယာရှုခင်း၊ ပန်းခြံ၊ လမ်းလယ်ကျွန်း၊ မြက်ခင်းအဝိုင်း၊ တြိဂံမြက်ခင်း၊ လမ်းလယ်ပန်းခုံများ ပြုလုပ်ခြင်းနှင့် ပန်းအိုးချထားခြင်းတို့ကို စီမံပြုလုပ်ထားရှိနိုင်သည်။

**အခန်း(၃)**

**အားကစားကွင်း**

၈။ ကော်မတီသည် မြို့တော်နယ်နိမိတ်အတွင်း -

(က) အများပြည်သူ ကျန်းမာကြံ့ခိုင်ပျော်ရွှင်စေရေးအတွက် သင့်လျော်သော နေရာများတွင် အားကစားကွင်းနှင့် အားကစားရုံများ တည်ဆောက်နိုင်သည်။

(ခ) အများပြည်သူ ကျန်းမာကြံ့ခိုင်ပျော်ရွှင်စေရန် အားကစားပြိုင်ပွဲများကို ကျင်းပနိုင် သည်။

၉။ ကော်မတီသည် မိမိပိုင်အားကစားကွင်းနှင့် အားကစားရုံများတွင် အားကစားပြိုင်ပွဲများ လက်ခံကျင်းပခြင်းတို့အတွက် အစိုးရဌာန၊ အဖွဲ့အစည်း၊ အစိုးရမဟုတ်သော အဖွဲ့အစည်း သို့မဟုတ် ပုဂ္ဂိုလ်များနှင့် ပူးပေါင်းဆောင်ရွက်ခြင်းနှင့်၎င်းတို့ထံမှ အလှူငွေ၊ ထောက်ပံ့ငွေ၊ ပစ္စည်းနှင့် အခကြေးငွေများကို လက်ခံရယူ၍ သတ်မှတ်ထားသော စည်းမျဉ်းစည်းကမ်းများနှင့် အညီ သုံးစွဲခွင့် ပြုနိုင်သည်။

၁၀။ ကော်မတီသည်-

(က) အစိုးရဌာန၊ အဖွဲ့အစည်း၊ အစိုးရမဟုတ်သော အဖွဲ့အစည်း သို့မဟုတ် ပုဂ္ဂိုလ်ထံမှ အားကစားကွင်း၊ အားကစားရုံနှင့် အားကစားပစ္စည်းများကို ညှိနှိုင်းသဘော တူညီချက်ဖြင့် လွှဲပြောင်းရယူ၍သော်လည်းကောင်း၊ ငှားရမ်းခပေး၍ သော် လည်းကောင်း အသုံးပြုနိုင်သည်။

(ခ) ကော်မတီသည် မိမိပိုင်အားကစားကွင်းနှင့် အားကစားရုံများအား အစိုးရဌာန၊ အဖွဲ့အစည်း၊ အစိုးရမဟုတ်သော အဖွဲ့အစည်း သို့မဟုတ် ပုဂ္ဂိုလ်အား သတ်မှတ်ချက် များနှင့်အညီ ငှားရမ်း သုံးစွဲခွင့် ပြုနိုင်သည်။

၁၁။ ကော်မတီသည် မိမိပိုင်အားကစားကွင်းနှင့် အားကစားရုံများ အစဉ်အမြဲ သပ်ရပ်လှပ ခိုင်ခံ့နေစေရေးအတွက် ပြုပြင်ထိန်းသိမ်းရေး လုပ်ငန်းများကို ဆောင်ရွက်ရမည်။

**အခန်း(၄)**

**လိုင်စင်လျှောက်ထားခြင်းနှင့် ထုတ်ပေးခြင်း**

၁၂။ မြို့တော်နယ်နိမိတ်အတွင်း အောက်ဖော်ပြပါ လုပ်ငန်းတစ်ရပ်ရပ်ကို စီးပွားရေးအလို့ငှာ လုပ်ကိုင်လိုသူသည် လိုင်စင်ရရှိရန် သတ်မှတ်ချက်များနှင့် အညီ ဌာနသို့ လျှောက်ထားရမည်-

- (က) ပျော်ရွှင်ဖွယ်ကစားကွင်းဖွင့်လှစ်ခြင်းလုပ်ငန်း၊
- (ခ) ကျန်းမာရေးလေ့ကျင့်သည့်အခန်းနှင့် အားကစားရုံများ ဖွင့်လှစ်ခြင်းလုပ်ငန်း၊
- (ဂ) ရေကူးကန်ဖွင့်လှစ်ခြင်းလုပ်ငန်း၊
- (ဃ) အားကစားနည်းပညာသင်တန်းကျောင်းဖွင့်လှစ်ခြင်းလုပ်ငန်း၊
- (င) ပျိုးခြံတည်ထောင်ခြင်းလုပ်ငန်း၊
- (စ) ပျိုးပင်အရောင်းဆိုင်ဖွင့်လှစ်ခြင်းလုပ်ငန်း။

၁၃။ ဌာနမှူးသည် နည်းဥပဒေ ၁၂ အရ လျှောက်ထားချက်ကို သတ်မှတ်ချက်များနှင့်အညီ စိစစ်ပြီး ကော်မတီ၏သဘောတူညီချက်ဖြင့် စည်းကမ်းချက်များ သတ်မှတ်၍ လိုင်စင်ထုတ်ပေးခြင်း သို့မဟုတ် လိုင်စင်ထုတ်ပေးရန် ငြင်းပယ်ခြင်း ပြုနိုင်သည်။

၁၄။ ကော်မတီသည် လိုင်စင်သက်တမ်းကို သက်ဆိုင်ရာလုပ်ငန်းအမျိုးအစားအလိုက် လိုင်စင် ထုတ်ပေးသည့်နေ့မှစ၍ ဘဏ္ဍာရေးနှစ်(၃)နှစ်အထိ သတ်မှတ်နိုင်သည်။

၁၅။ လိုင်စင်ရရှိသူသည် -

(က) လိုင်စင်ပါစည်းကမ်းချက်များကို လိုက်နာရမည်။

(ခ) ကော်မတီက အခါအားလျော်စွာထုတ်ပြန်သော အမိန့်နှင့် ညွှန်ကြားချက်များကို လိုက်နာရမည်။

၁၆။ လိုင်စင်ရရှိသူသည် လုပ်ငန်းသက်တမ်းကုန်ဆုံးပြီးနောက် လုပ်ငန်းကို ဆက်လက် လုပ်ကိုင်လိုပါက လိုင်စင်သက်တမ်းတိုးမြှင့်ပေးရန် သက်တမ်းမကုန်ဆုံးမီ အနည်းဆုံး ရက်ပေါင်း (၃၀) ကြိုတင်၍ သတ်မှတ်ချက်များနှင့်အညီ ဌာနသို့ လျှောက်ထားရမည်။

၁၇။ ဌာနမှူးသည် နည်းဥပဒေ ၁၆ အရ လျှောက်ထားချက်ကို စိစစ်ပြီး ကော်မတီ၏ သဘော တူညီချက်ဖြင့် လိုင်စင်သက်တမ်းတိုးမြှင့်ပေးခြင်း သို့မဟုတ် လိုင်စင်သက်တမ်းတိုးမြှင့်ပေးရန် ငြင်းပယ်ခြင်းပြုနိုင်သည်။

၁၈။ လိုင်စင်ရရှိသူသည် နည်းဥပဒေ ၁၆ နှင့်အညီ လိုင်စင်သက်တမ်း တိုးမြှင့်ပေးရန် လိုင်စင်သက်တမ်းမကုန်မီ လျှောက်ထားခဲ့ပြီးဖြစ်လျှင် လိုင်စင် သက်တမ်းတိုးမြှင့်ပေးခြင်း ရှိမရှိ ဌာန၏အကြောင်းကြားချက်ကို လက်ခံရရှိသည့်နေ့အထိ လုပ်ငန်းကို ဆက်လက် လုပ်ကိုင်ခွင့် ရှိသည်။

၁၉။ (က) လိုင်စင်ရရှိသူသည် လိုင်စင်ပျောက်ဆုံးခြင်း သို့မဟုတ် ပျက်စီးခြင်းကြောင့် လိုင်စင် မိတ္တူမှန် ရရှိလိုပါက ခိုင်လုံသော အထောက်အထားများပူးတွဲ၍ ဌာနသို့ လျှောက်ထားရမည်။

(ခ) ဌာနမှူးသည် နည်းဥပဒေခွဲ(က)အရ လျှောက်ထားချက်ကို စိစစ်၍ သတ်မှတ် ထားသည့် ဒဏ်ကြေးငွေပေးသွင်းစေပြီး လိုင်စင် မိတ္တူမှန်ကို လျှောက်ထားသူအား ထုတ်ပေးရမည်။

၂၀။ (က) လိုင်စင်ရရှိသူသည် လုပ်ငန်းနှင့်စပ်လျဉ်း၍ အမည်ပြောင်းခြင်း၊ တည်ရှိရာ နေရပ် လိပ်စာပြောင်းခြင်း၊ ပိုင်ဆိုင်မှုလွှဲပြောင်းခြင်း၊ လုပ်ငန်းအမျိုးအစားပြောင်းခြင်း၊ လုပ်ငန်းပူးပေါင်းခြင်း သို့မဟုတ် လုပ်ငန်းခွဲခြားခြင်း ဆောင်ရွက်လိုပါက ဌာနသို့ လျှောက်ထားရမည်။

(ခ) ဌာနမှူးသည် နည်းဥပဒေခွဲ(က)အရ လျှောက်ထားချက်ကို စိစစ်ပြီး လိုအပ်ပါက စုံစမ်းစစ်ဆေးမှုပြုလုပ်၍ ကော်မတီ၏ သဘောတူညီချက်ဖြင့် ခွင့်ပြုခြင်း သို့မဟုတ် ငြင်းပယ်ခြင်းပြုနိုင် သည်။

၂၁။ လိုင်စင်ရရှိသူသည် လုပ်ငန်းကို ခေတ္တဖြစ်စေ၊ အမြဲတမ်းဖြစ်စေ ရပ်စဲလိုလျှင် အကျိုး အကြောင်းဖော်ပြပြီး ဌာနသို့ အကြောင်းကြားရမည်။

၂၂။ ကော်မတီသည် လိုင်စင်ခ၊ လိုင်စင်သက်တမ်းတိုးမြှင့်ခနှင့် ဒဏ်ကြေးငွေတို့ကို သတ်မှတ်ခြင်း၊ ပြင်ဆင်သတ်မှတ်ခြင်းပြုနိုင်သည်။

**အခန်း(၅)**

**ခွင့်ပြုချက်**

၂၃။ မြို့တော်နယ်နိမိတ်အတွင်း ကော်မတီပိုင် ပန်းဥယျာဉ်၊ ပန်းခြံ၊ ရှုခင်းနေရာ နှင့် ကွက်လပ်မြေ နေရာများတွင် အောက်ဖော်ပြပါ လုပ်ငန်းတစ်ရပ်ရပ်ကို ယာယီ လုပ်ကိုင်ဆောင်ရွက်လိုသူသည် ခွင့်ပြုချက်ရရှိရန် သတ်မှတ်ချက်များနှင့်အညီ ဌာနသို့ လျှောက်ထားရမည်-

- (က) ပြပွဲပြိုင်ပွဲကျင်းပခြင်း၊
- (ခ) ပျော်ပွဲရွှင်ပွဲကျင်းပခြင်း၊
- (ဂ) ပွဲလမ်းသဘင်ကျင်းပခြင်း၊
- (ဃ) အခမ်းအနားကျင်းပခြင်း၊
- (င) အဆောက်အအုံ ဆောက်လုပ်ခြင်း၊
- (စ) အပင်စိုက်ပျိုးခြင်း၊
- (ဆ) အားကစားကွင်းပြုလုပ်ခြင်း၊
- (ဇ) စီးပွားရေးအလို့ငှာ လုပ်ငန်းများဆောင်ရွက်ခြင်း။

၂၄။ ဌာနမှူးသည် နည်းဥပဒေ ၂၃ အရ လျှောက်ထားချက်ကို သတ်မှတ်ချက်များနှင့်အညီ စိစစ်ပြီး စည်းကမ်းချက်များသတ်မှတ်၍ ခွင့်ပြုချက်ထုတ်ပေးခြင်း၊ ခွင့်ပြုချက်ထုတ်ပေးရန် ငြင်းပယ်ခြင်းပြုနိုင်သည်။

၂၅။ ဌာနမှူးသည် နည်းဥပဒေ ၂၄ အရ ထုတ်ပေးသော ခွင့်ပြုချက်တွင် ခွင့်ပြုသော သက်တမ်း ကာလကို သတ်မှတ်ပေးရမည်။

၂၆။ ကော်မတီသည် စည်ပင်သာယာနယ်နိမိတ်အတွင်းရှိ သစ်ပင်များနှင့် ပတ်သက်၍ စိုက်ပျိုးခြင်း၊ ပုံသွင်းခြင်း၊ ရွှေ့ပြောင်းခြင်း၊ ခုတ်ခြင်းများကို လိုအပ်သလို စီမံဆောင်ရွက်နိုင်သည်။

၂၇။ ကော်မတီသည် စည်ပင်သာယာနယ်နိမိတ်အတွင်းရှိ ပုဂ္ဂလိကပိုင်၊ အသင်းအဖွဲ့ပိုင် အိမ်ဝင်းနှင့် ဥပစာအတွင်းရှိ သစ်ပင်များအား သက်ဆိုင်ရာပိုင်ရှင်များမှ အကြောင်းအကျိုး ခိုင်လုံစွာဖြင့် သစ်ကိုင်းခုတ်ရန်၊ ပုံသွင်းရန်၊ သစ်ပင်ခုတ်ရန်၊ ရွှေ့ပြောင်းရန်ကိစ္စများအား တင်ပြလာပါက စိစစ်၍ ခွင့်ပြုချက်ပေးခြင်း၊ ခွင့်ပြုရန်ငြင်းပယ်ခြင်းများ ဆောင်ရွက်နိုင်သည်။

၂၈။ ကော်မတီသည် ကော်မတီပိုင်ဂေါက်ကွင်းသို့ အသင်းဝင်လျှောက်ထားလာသူများအား စိစစ်၍ ခွင့်ပြုခြင်း၊ စည်းကမ်းချက်တစ်ရပ်ရပ် ဖောက်ဖျက်သူများအား အသင်းဝင်အဖြစ်မှ ပယ်ဖျက်ခြင်း များ ဆောင်ရွက်နိုင်သည်။

၂၉။ ခွင့်ပြုချက်ရရှိသူသည်-

- (က) ခွင့်ပြုချက်ပါ စည်းကမ်းချက်များကို လိုက်နာရမည်။
- (ခ) ကော်မတီက အခါအားလျော်စွာ ထုတ်ပြန်သော အမိန့်နှင့် ညွှန်ကြားချက်များကို လိုက်နာရမည်။

၃၀။ ကော်မတီသည် ဂေါက်ကွင်း၏ အသင်းဝင်တစ်ဦးအား သတ်မှတ်ထားသော အသင်းဝင်ကြေးနှင့် လစဉ်ကြေးများကို သတ်မှတ်ကာလအတွင်း ပေးဆောင်စေပြီး ပေးဆောင်ရန် ပျက်ကွက်သူများအား အသင်းဝင်အဖြစ်မှ ယာယီရပ်စဲခြင်း၊ ပယ်ဖျက်ခြင်း၊ အခြားသင့်လျော်သူ တစ်ဦးဦးအား အသင်းဝင်အမည်စာရင်း ပြောင်းလဲသတ်မှတ်ပေးခြင်းများ ဆောင်ရွက်နိုင်သည်။

**အခန်း(၆)**

**ဆိုင်ခန်း၊ တိုက်ခန်း၊ မြေနေရာ၊ အဆောက်အအုံများကို ကြီးကြပ်ခြင်း**

၃၁။ ကော်မတီ၏ ခွင့်ပြုချက်ဖြင့် -

- (က) ဌာနက စည်းကမ်းချက်များသတ်မှတ်၍ ငှားရမ်းထားသော ဆိုင်ခန်း၊ တိုက်ခန်း၊ မြေနေရာ၊ အဆောက်အအုံကို ငှားရမ်းနိုင်သည်။ ငှားရမ်းကာလကုန်ဆုံးပြီးနောက် ဖယ်ရှားခြင်း၊ ပြန်လည်သိမ်းယူခြင်းပြုနိုင်သည်။
- (ခ) သတ်မှတ်ထားသော စာချုပ်ပါစည်းကမ်းချက်များ ဖောက်ဖျက်၍ အဆောက်အအုံများ ဆောက်လုပ်ပါက ဖျက်သိမ်းခြင်းများ ဆောင်ရွက်နိုင်သည်။

၃၂။ ကော်မတီ၏ ခွင့်ပြုချက်ဖြင့် ဌာနမှ ငှားရမ်းထားသော ဆိုင်ခန်း၊ တိုက်ခန်း နှင့် မြေနေရာ၊ အဆောက်အအုံကို ပြန်လည်အသုံးပြုရန် လိုအပ်သည့်အခါ ငှားရမ်းထားသူများအား ကြိုတင်အကြောင်းကြားပြီး ဖယ်ရှား၍ ပြန်လည်ရယူနိုင်သည်။

- ၃၃။ (က) ဆိုင်ငှား၊ တိုက်ခန်းငှား၊ မြေငှား၊ အဆောက်အအုံငှားသူသည် အမည်လွှဲပြောင်းလိုပါက ဌာနမှူးထံလျှောက်ထားရမည်။
- (ခ) ဌာနမှူးသည် နည်းဥပဒေခွဲ(က)အရ လျှောက်ထားချက်ကို လိုအပ်သလို စိစစ်၍ ကော်မတီ၏ သဘောတူညီချက်ဖြင့် ခွင့်ပြုနိုင်သည်။

၃၄။ ကော်မတီ၏ ခွင့်ပြုချက်ဖြင့် ဌာနမှငှားရမ်းထားသော ဆိုင်ခန်း၊ တိုက်ခန်း၊ မြေ၊ အဆောက်အအုံအတွက် ငှားရမ်းခများကို သတ်မှတ်ထားရမည်။ သတ်မှတ်ထားသော ငှားရမ်းခများကို ပေးသွင်းရန် ပျက်ကွက်ပါက ဤနည်းဥပဒေအရ အရေးယူဆောင်ရွက်နိုင်သည်။

၃၅။ ဌာနမှူးသည် -

- (က) အငှားချထားသောဆိုင်ခန်း၊ တိုက်ခန်း၊ မြေ၊ အဆောက်အအုံအတွက် ငှားရမ်းခများကို သတ်မှတ်ထားသည့်အတိုင်း အငှားချထားခြင်းခံရသူက မပျက်မကွက် ပေးဆောင်စေရန် ကြီးကြပ် ဆောင်ရွက်ရမည်။
- (ခ) သတ်မှတ်ထားသည့် စည်းကမ်းချက်များကို အငှားချထားခြင်း ခံရသူက လိုက်နာခြင်းရှိမရှိ အခါအားလျော်စွာ စိစစ်၍ လိုက်နာခြင်းမရှိသူအား ဤနည်းဥပဒေအရ အရေးယူနိုင်သည်။

**အခန်း(၇)**

**စီမံခန့်ခွဲရေးနည်းလမ်းအရ အရေးယူခြင်း**

၃၆။ ကော်မတီသည် လိုင်စင် သို့မဟုတ် ခွင့်ပြုချက်ပါ စည်းကမ်းချက် တစ်ရပ်ရပ်ကိုဖြစ်စေ၊ ကော်မတီ၏ညွှန်ကြားချက်တစ်ရပ်ရပ်ကိုဖြစ်စေ ဖောက်ဖျက် ကျူးလွန်သော လိုင်စင် သို့မဟုတ်

ခွင့်ပြုချက်ရရှိသူအား လိုအပ်သလို စိစစ်၍ အောက်ပါစီမံခန့်ခွဲရေးဆိုင်ရာ အမိန့်တစ်ရပ်ကို ချမှတ်နိုင်သည်-

- (က) သတိပေးခြင်း၊
- (ခ) သတ်မှတ်ထားသော ဒဏ်ကြေးငွေတပ်ရိုက်ခြင်း၊
- (ဂ) လိုင်စင် သို့မဟုတ် ခွင့်ပြုချက်ကို ကာလအကန့်အသတ်ဖြင့် ရပ်ဆိုင်းခြင်း၊
- (ဃ) လိုင်စင် သို့မဟုတ် ခွင့်ပြုချက်ကို ပယ်ဖျက်ခြင်း၊

၃၇။ (က) နည်းဥပဒေ ၃၆၊ နည်းဥပဒေခွဲ(ဂ)အရ လိုင်စင် သို့မဟုတ် ခွင့်ပြုချက်ကို ကာလ အကန့်အသတ်ဖြင့် ရပ်ဆိုင်းခြင်းခံရသူသည် ယင်းရပ်ဆိုင်းကာလ ကုန်ဆုံး သည့်အခါ လိုင်စင် သို့မဟုတ် ခွင့်ပြုချက်ပြန်လည်ရရှိရန် သတ်မှတ်ချက်များနှင့်အညီ ဌာနသို့ လျှောက်ထားနိုင်သည်။

(ခ) ဌာနမှူးသည် နည်းဥပဒေခွဲ(က)အရ လျှောက်ထားချက်ကို စိစစ်ပြီး ယခင် ဖောက်ဖျက်ကျူးလွန်ခဲ့သည့် စည်းကမ်းချက် သို့မဟုတ် ညွှန်ကြားချက်ကို ထပ်မံ ဖောက်ဖျက်ကျူးလွန်ခြင်းမပြုပါဟု ဝန်ခံကတိပြုစေ၍ ကော်မတီ၏ သဘော တူညီချက်ဖြင့် လိုင်စင် သို့မဟုတ် ခွင့်ပြုချက်ကို ပြန်လည်ထုတ်ပေးနိုင်သည်။

၃၈။ ကော်မတီသည် နည်းဥပဒေ ၃၇၊ နည်းဥပဒေခွဲ(ခ)အရ ပြန်လည်ထုတ်ပေးသော လိုင်စင် သို့မဟုတ် ခွင့်ပြုချက်ကို ရရှိသူက ယခင်ဖောက်ဖျက်ကျူးလွန်ခဲ့သည့် စည်းကမ်းချက် သို့မဟုတ် ညွှန်ကြားချက်ကို ထပ်မံဖောက်ဖျက်လျှင် လိုင်စင် သို့မဟုတ် ခွင့်ပြုချက်ကို ပယ်ဖျက်နိုင်သည်။

၃၉။ ကော်မတီသည် သတ်မှတ်ထားသော စည်းကမ်းချက်တစ်ရပ်ရပ်ကိုဖြစ်စေ၊ ကော်မတီ၏ ညွှန်ကြားချက်တစ်ရပ်ရပ်ကို ဖြစ်စေ ဖောက်ဖျက်ကျူးလွန်သော ဆိုင်ငှား၊ တိုက်ခန်းငှား၊ မြေငှား၊ အဆောက်အအုံငှားများအား လိုအပ်သလို စိစစ်၍ အောက်ပါစီမံခန့်ခွဲရေးဆိုင်ရာ အမိန့် တစ်ရပ်ရပ် ကို ချမှတ်နိုင်သည်-

- (က) သတိပေးခြင်း၊
- (ခ) သတ်မှတ်ထားသော ဒဏ်ကြေးငွေတပ်ရိုက်ခြင်း၊
- (ဂ) ကာလအကန့်အသတ်ဖြင့် ပိတ်သိမ်းခြင်း၊
- (ဃ) အပြီးပိတ်သိမ်း၍ ပြန်လည်သိမ်းယူခြင်း။

၄၀။ (က) နည်းဥပဒေ ၃၉၊ နည်းဥပဒေခွဲ(ဂ)အရ ကာလအကန့်အသတ်ဖြင့် ပိတ်သိမ်းခြင်း ခံရသူများသည် ယင်းကာလအကန့်အသတ်ဖြင့် ပိတ်သိမ်းကာလ ကုန်ဆုံးသည့်အခါ ပြန်လည်ဖွင့်လှစ်ခွင့်ရရှိရန် သတ်မှတ်ချက်များနှင့်အညီ ဌာနသို့ လျှောက်ထား နိုင်သည်။

(ခ) ဌာနမှူးသည် နည်းဥပဒေခွဲ(က)အရ လျှောက်ထားချက်ကို စိစစ်ပြီး ယခင် ဖောက်ဖျက်ကျူးလွန်ခဲ့သည့် စည်းကမ်းချက် သို့မဟုတ် ညွှန်ကြားချက်ကို ထပ်မံ ဖောက်ဖျက်ကျူးလွန်ခြင်းမပြုပါဟု ဝန်ခံကတိပြုစေ၍ ကာလအကန့်အသတ် ဖြင့် ပိတ်သိမ်းခြင်းခံရသည့်ကာလအတွက် ငှားရမ်းခများကို ပေးဆောင်စေပြီး ကော်မတီ ၏ သဘောတူညီချက်ဖြင့် ပြန်လည်ဖွင့်လှစ်ခွင့်ပြုနိုင်သည်။

၄၁။ ကော်မတီသည် နည်းဥပဒေ ၄၀၊ နည်းဥပဒေခွဲ(ခ)အရ ဆိုင်ခန်း၊ တိုက်ခန်း၊ မြေ၊ အဆောက်အအုံကို ပြန်လည်ဖွင့်လှစ်ခွင့်ပြုပြီးနောက် ယခင်ဖောက်ဖျက်ကျူးလွန်ခဲ့သည့် စည်းကမ်းချက် သို့မဟုတ် ညွှန်ကြားချက်ကို ငှားရမ်းသူက ထပ်မံဖောက်ဖျက်လျှင် ဆိုင်ခန်း၊ တိုက်ခန်း၊ မြေ၊ အဆောက်အအုံကို ပြန်လည်သိမ်းယူနိုင်သည်။

၄၂။ ကော်မတီသည် မြို့တော်နယ်နိမိတ်အတွင်းရှိ သစ်ပင်များ၊ သစ်ကိုင်းများ ခုတ်ခြင်း၊ ရွှေ့ပြောင်းခြင်းအတွက် သတ်မှတ်ထားသော ဝန်ဆောင်ခပေးသွင်းစေ ပြီး ခွင့်ပြုချက်ပေးခြင်း၊ ခွင့်ပြုရန် ငြင်းပယ်ခြင်းနှင့် ခွင့်ပြုချက်မဲ့ သစ်ပင်၊ သစ်ကိုင်း ခုတ်ခြင်း၊ ချိုးဖဲ့ခြင်း၊ ချိုင့်ခြင်း၊ ရွှေ့ပြောင်းခြင်း၊ ခုတ်လှဲခြင်း၊ သေဆုံးစေခြင်း ပြုလုပ်သူများအား သတ်မှတ်ထားသော ဒဏ်ငွေ တပ်ရိုက်ခြင်းများ ဆောင်ရွက်နိုင်သည်။

၄၃။ ကော်မတီသည် ဤနည်းဥပဒေများအရ ချမှတ်သည့် စီမံခန့်ခွဲရေးဆိုင်ရာ အမိန့်တစ်ရပ်ရပ်ကို ပြန်လည်သုံးသပ်ပြီး ပြင်ဆင်ခြင်းပြုနိုင်သည်။

**အခန်း(၈)**

**တားမြစ်ချက်များနှင့် အရေးယူခြင်း**

၄၄။ မည်သူမျှ မြို့တော်နယ်နိမိတ်အတွင်း -

(က) စီးပွားရေးအလို့ငှာ ပျိုးခြံတည်ထောင်ခြင်းလုပ်ငန်း သို့မဟုတ် ပျိုးပင်အရောင်းဆိုင် ဖွင့်လှစ်ခြင်းလုပ်ငန်းကို လိုင်စင်မရှိဘဲ လုပ်ကိုင်ခြင်းမပြုရ။

- (ခ) မည်သူမျှ ပန်းဥယျာဉ်၊ ပန်းခြံ၊ ကွက်လပ်မြေနေရာ သို့မဟုတ် ရှုခင်းနေရာအတွင်းရှိ ရေပိုက်လိုင်း၊ ရေငုတ်၊ ရေတွင်းနှင့် တည်ဆောက်ထားသော ပစ္စည်းများအား ဖျက်ဆီးခြင်း သို့မဟုတ် ပျက်စီးစေခြင်း မပြုရ။
- (ဂ) မည်သူမျှ ကျုံးအတွင်း ရေချိုးခြင်း၊ ရေကူးခြင်း၊ အဝတ်လျှော်ခြင်း၊ ငါးဖမ်းခြင်း၊ အမှိုက်ပစ်ခြင်း၊ ကျုံးရေအား ညစ်ညမ်းစေရန် အလို့ငှာ ဆောင်ရွက်ခြင်း၊ အညစ်အကြေးစွန့်ခြင်းနှင့် ခွင့်ပြုချက်မရှိဘဲ ဆင်းခြင်းများမပြုရ။
- (ဃ) ကော်မတီ၏ခွင့်ပြုချက်ဖြင့် ငှားရမ်းထားသော မြေများ၊ ဆိုင်များ၊ တိုက်ခန်းများ၊ အဆောက်အအုံများတွင် အငှားချထားခြင်းခံရသူများအနေဖြင့် စာချုပ်ပါ စည်းကမ်းချက်အတိုင်း သတ်မှတ်ထားသော ငှားရမ်းခငွေပေးသွင်းရာ၌ သတ်မှတ်ရက်ထက် ကျော်လွန်ခြင်း၊ ပေးဆောင်ရန် ပျက်ကွက်ခြင်းများ မပြုရ။
- (င) ဂေါက်ကွင်းအသင်းဝင်တစ်ဦးဦးအနေဖြင့် သတ်မှတ်လစဉ်ကြေးများ ပေးဆောင်ရန် ပျက်ကွက်ခြင်း မပြုရ။
- (စ) ဂေါက်ကွင်းရှိ ကယ်ဒီများအနေဖြင့် ကော်မတီ၏ခွင့်ပြုချက်မရှိဘဲ အသင်းအဖွဲ့ တစ်ခုခု ဖွဲ့စည်းခြင်းမပြုရ။ အမိန့်နှင့် ညွှန်ကြားချက်များကို လိုက်နာရန် ပျက်ကွက်ခြင်းမပြုရ။
- (ဆ) ကော်မတီ၏ ခွင့်ပြုချက်မရှိဘဲ မြို့တော်နယ်နိမိတ်အတွင်း သဘာဝအလျောက် ပေါက်ရောက်လျက်ရှိသော သစ်ပင်များ၊ စိုက်ပျိုးထားသော သစ်ပင်များအား သေဆုံးစေရန် ပေါင်းသတ် ဆေးရည်ဖျန်းခြင်း၊ အခြားနည်းဖြင့် ဆောင်ရွက်ခြင်းများ မပြုရ။
- (ဇ) ကော်မတီ၏ခွင့်ပြုချက်ဖြင့် ပျိုးခြံတည်ထောင်ခြင်းလုပ်ငန်းနှင့် ပျိုးပင်အရောင်းဆိုင် ဖွင့်လှစ်ခြင်းလုပ်ငန်းအတွက် လိုင်စင်ထုတ်ပေးထားသောဆိုင်များမှ နှစ်စဉ်လိုင်စင်ကြေး ပေးဆောင်ရာတွင် ပျက်ကွက်ခြင်းမပြုရ။

၄၅။ မည်သူမဆို နည်းဥပဒေ ၄၄ ပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်လျှင် ၂၀၁၄ ခုနှစ်၊ မန္တလေးမြို့တော်စည်ပင်သာယာရေးဥပဒေအရ အရေးယူခြင်းခံရမည်။

အခန်း(၉)

အထွေထွေ

၄၆။ ဌာနမှူးသည် လိုင်စင် သို့မဟုတ် ခွင့်ပြုချက်ပါ စည်းကမ်းချက်များကို လည်းကောင်း၊ ကော်မတီ၏အမိန့်နှင့် ညွှန်ကြားချက်များကိုလည်းကောင်း လိုင်စင် သို့မဟုတ် ခွင့်ပြုချက်ရရှိသူက ဖြစ်စေ၊ ဆိုင်ငှား၊ တိုက်ခန်းငှား၊ အဆောက်အအုံငှား၊ မြေငှားကဖြစ်စေ လိုက်နာဆောင်ရွက်ခြင်း ရှိမရှိ သိရှိနိုင်ရန်နှင့် လိုအပ်သလို အရေးယူဆောင်ရွက်နိုင်ရန် သက်ဆိုင်ရာလုပ်ငန်းနှင့် နေရာများကို အခါ အားလျော်စွာစစ်ဆေးနိုင်သည်။

၄၇။ ကော်မတီသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိ လက်အောက်ရှိ သက်ဆိုင်ရာဌာန၊ အဖွဲ့အစည်း သို့မဟုတ် ပုဂ္ဂိုလ်အား လွှဲအပ်ဆောင်ရွက်စေနိုင် သည်။

၄၈။ ဌာနမှူးသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိလက်အောက်ရှိ သင့်လျော်သည့်ဝန်ထမ်းများအား လွှဲအပ်ဆောင်ရွက်စေနိုင်သည်။

၄၉။ ကော်မတီသည် ဤနည်းဥပဒေများပါ ကိစ္စရပ်များကို အကောင်အထည်ဖော် ဆောင်ရွက် ရာတွင် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

အမိန့်အရ

(ပုံ)အောင်မောင်

ဝန်ကြီး

စည်ပင်သာယာရေးဝန်ကြီးဌာန